

ልዕላውነት ኤርትራ ኣብ ዋጋ ዕዳጋ ኣይኣቱን

እወ! እቲ ቃልሲ እቲ ሰውራ ቀጻሊ እዩ፣ ዓወትናውን ናይ ግድን እዩ። ኤርትራውያን ንሃገራዊ ክብርናን መንነትናን ነዚ ጭርሖ ሒዘና ሳላ ዝተጓዳዘና ልዕላውነትና ኣረጋገጽና ቀጻልናውን ልዕላውነትና ኣውሒስና ፣ ኣብ ልዕሊ ኩሎም ዓመጽትን ወረርትን ከዳዓት ደቂ ሃገርን ዓወት ኣብ ልዕሊ ዓወት ተጓናጺፍና።

ኣናፍራ ቆቛሕ ዘይፈልጥሲ ኣይሃዳናይን ከምዝብሃል ኣተሓሳስባን ዕላማን ወያነን ዘይፈልጥ ከምቲ ንሳቶም ዝብልዎ ዓሻ ሓማሸናይ ጥራይ እዩ። ኣብ ቃልሲ ዓቢና ብቃልሲ ተሳሒልና ንወያነ ጠፍጢፍና ኣዕቢና ኣዲስ ኣበባ ዘብጻሕና ሕልሞምን ትምኒቶምን እንታይ ምኻኑ ካብቲ ዝተመስረትሉ ኣትሒዞም፣ ቀጺሎምውን ኣረጋውያን ቆልዑ ጥኑሳትን ሓራሳትን ንስድራቤት ፈላልዮም ብግፍዒ ካብ ኢትዮጵያ ብምስጓግ ዝፈጸምዎ ግፍዒ ኣጸቢቕና ስለእንፈልጥ ዝርዝር ሰነዳት ድማ ጴጥሮስ ተስፋገርጊሽ ኣብ ERITREAN CIVIC SOCIETY ምስ ባዓል ፕሮፌሰር ኣስመሮም ለገሰ ብሓባር ኮይኖም ዝሰነድዎ ጽሑፋት ተመሊሱ ይርኣዩ። ኮይኑ ግን ጴጥሮስ ጠፊእዎ ዘይኮነስ ሕጂ ሓደ ካብቶም ብሸመተ ወያነ ዝተዓደጉ ኣሳሳይቲ ስለዝኾነ፣ ዝበልዎት ከብዲ ድማ ሓቂ ክትዛረብ ዘይሕሰብ እዩ።

ጴጥሮስ ወያነ ኣብ ነጻነትን ልዕላውነትን ኤርትራ ሙሉእ እምነት ኣለዎም ወይ ድማ ብነጻነት ኤርትራ ተጠራጢሮም ኣይፈልጡን ይብለና ኣሎ። ብናይ ባድመ ኣሳቢቦም ንዓሰብን ብኩሉ ዶባት ኤርትራ ዝወረሩ ንምንታይ ድዩ? እቲ ብዓዲ በጊዖ ኣቢሉ ብዓናግር ቆሪጹ ናብ ኣስመራ ክኣቱ ዝፈተነ ሰራዊትን ኣብ ኣብ ጎላጉል ደንካልያ ዝተሓምሸሸ ወራሪ ሰራዊት እንታይ ክገብር ድዩ ተበጊሱ? እቲ ኩሉ ተንኮላትን ውዲታትን ንኤርትራ ብቁጠባ ንምሕናቓን ህዝባ ንክበታተን ክሳብ ሕጂ ዝቅጽል ዘሎ ተንኮላት እንታይ ድዩ? ካብዚ ዝዓቢ ክሕደት ንልዕላውነት ኤርትራ እንታይ ኣሎ?

ማንታ ልቢ ወያነ ህዝቢ ኤርትራ ኣጸቢቁ ይፈልጦ እዩ። ክደኻሙ እንክለዉ ኣሕዋትና፣ ክሕይሉ እንክለዉ ድማ ጸላእትና ይኾኑ ክሕደቶም ድማ ይገሃድ። ኣብቲ ናይ ትግራይ ማኒፈስቶ ዝብል ዕላምኦም ኩሉ ዓይኖም ኣብቲ ሉሙዕ መሬትና ንሶም ጋሽ ምላሽ ዝብልዎን ወደባትናን ዝዓለመ እዩ። ስለዚ እንተኾይንሎም እዚ ንምትግባር ኣይክድቅሱን እዮም።

ኣብ ሞንጎ ህዝቢ ኤርትራን ህዝቢ ትግራይን ዘሎ ታሪኻውን ባህላውን ዝምድናታት ነባሪ እዩ። ውዲት ወያነ ንኤርትራዊ መንነትን ክብርን ብሑሱር ዘይረብሕ ናይ ዕዳጋ ኣቁሑት ዝሸየጥ ኣይኮነን። ናይ ዶክተር ደብረጽዮን ጻዊዲት፣ ናይ ጸድቃንን ካልኣት መራሕቲ ወያነን ፈኸራን ንህዝብና ንምብትታን ዝተገብረ ውዲት ብዓቢኡ ድማ ዝኸፈልናዮ ብሉጽ መስዋእቲ ከመይ ኢሉ ካብ ሓንጎልና ክሕከኸ። ልዕላዊ መሬት ኤርትራ ጎቢጥካ፣ መስርሕ ሰላም ጆሆ ሒዝካ ብኸመይ እዩ ክልትኣዊ ዝምድና ክምስረት።

ውልቃዊ ረብሐታትካ ንምክዕባት ዝገበርካዮ ገበናት ንምሸፋን ንልዕሊ ሓምሳ ዓመት ብቀጻሊ እንዳተደጋገመ ዝመጽእ ሓሶት ኢሲያስ ንኤርትራ ናብ ኢትዮጵያ ክሕውሳ እዩ፣ ሪጀናል ኣውቶኖሚ ክቅበል እዩ፣ ዓሰብ ቆሪሶ ንኢትዮጵያ ክህባ እዩ እንዳተባህለ ዝንዛሕ ዝነበረ ናይ ዱኸማትን መደናገርትን መጋበርያ መግዛእቲ ፕሮፖጋንዳ ዝበለዩ ስለዝኾነ ሕጂውን ኤርትራ ንዶክተር ኣብይ ከረክባ እዩ ዝብል ሉሙስ ዘመተ ከምቶም ዝሓለፉ መዓልቶም በሊዕም ኣብ ኣየር ይሃፉ ኣለዉ።

ልዕላውነት ሃገር ብምጽሓፍ ወይ ብምዝራብ ዝሕሎ ኣይኮነን። ኣብ ጽንኩር ኩነታት ዝተሞህበካ ሓላፍነት ደርቢኻ ካብ ቅድመግባር ምህዳም ተገምጢልካ ንቶም ንሃገሮም ለይትን መዓልትን ኣብ ጸበባን መከራን፣ ኣብ ናይ ሞትን ህዩትን ርብርብ ንሃገሮም ዘገልግሉ ዘለዉ ተቃላሲቲ ምንሻው እንታይ እዩ ትርጉሙ? ኢሲያስ ኣፈወርቂ ንመንእሰያት ኤርትራ ጠርኒፉ ኤርትራዊት ሃገር ክውንቲ ዝገበረን ዳግማይ ነጻነታ ዘውሓሰን ኣብ ሓዳስ ኤርትራ እዩ። እዚ ህላውነት ኤርትራ ድማ ብደምን ኣዕጽምትን ስውኣትና ዝተነድቀ ስለ ዝኾነ ፈጹም ንድሕሪት ክምለስ ዘይክእል ናይ ህዝቢ ኤርትራ ዋንነት እዩ።

ጻድቃን ክትመስል ሰውራዊ ጭርሖ ምልዓል ግዝያዊ ሸፈጥ እዩ። ሰብ ብታሪኹን ግብሩን እዩ ዝምዘን። ብተደጋጋሚ ካብ ጌጋ ናብ ጌጋ ምስግጋር ነውሪ እዩ።

ኣብ መውዳእታ ስሳታን መጀመርታ ሰብዓታትን ኣብ ኤርትራን ኢትዮጵያን ብፍላይ ድማ ተማሃሮ ዩኒቨርሲቲ ኣዲስ ኣበባ ጸረ- ሃጻይነትን መስፍንነትን መግዛእትን ሰፊሕ ምትእኸኻብ ብምግባር ቃልሶም የካይዱ ነይሮም። ብፍላይ እቶም ኤርትራውያን ትምህርቶም እንዳቻረጹ ናብ ሰውራ ይውሕዙ ነይሮም። ሃጻያዊት ኣሜሪካ እዚ ሃል ሃል ዝብል ዝነበረ ምንቅስቃስ ድቃስ ስለዝኸልኣ ነዚ ሰውራዊ ቃልስን ኣተሓሳስባን ንምምካት MORAL RE-ARMAMENT ዝብል ምንቅስቃስ ናብ ኤርትራን ኢትዮጵያን ኣታኣታትያ። ነዚ መደብ ንምዕዋት ድማ ጴጥሮስ ተስፋገርጊስ ምስ ኣሕዋቱ ኮይኖም ምስ ካብ ቡዙሓት ሃገራት ዝተዋጽኡ በዚ ናይ ኣሜሪካ ሓሳብ ዘተዓስቡ ኣብ ኣብያተ-ትምህርትን መንእሰያትን ዝርከብዎ ሰፊሕ ጎስጓስ የካይዱ ነይሮም። እንተኾነ ሰውራ ኤርትራ ሓይሉ ስለዝወጸ መንእሰይ ናብ ሰውርኡ ክውሕዝ እንከሎ ጴጥሮስ ብእኡ ኣቢሉ ናብ ስደቱ ቀጸሉ።

ጴጥሮስ ኣብ ኤሮጳ ከም ኣባል ሓፋሽ ውድባት ኮይኑ ኣብ ማሕበር ረዲኤት ኤርትራ (ERA) ናይ ህ.ግ.ሓ.ኤ ናይ ረዲኤት ትካል ክነጥፍ ድሕሪ ምጽናሕ ኣብ ካርቱም ናይዚ ትካል ኣዋሃሃዲ ኮይኑ ብዙሕ ጽቡቕ ስራሕ ክሰርሕ ድሕሪ ምጽናሕ፣ ኤራ ማእከላይ መደበሩ ኣብ ሜዳ ኤርትራ ክኸውን ኣለዎ ምስተባህለ፣ ኣብቲ ጽንኩር ናይ መውዳእታ ናይ ምርብራብ ግዜ ነቲ ስራሕ ገዲፉ ናብቲ ዝመጸሉ ኤሮጳ ተዓዚሩ። ኣብዚ ስለምንታይ እዩ ናብ ሜዳ ክኣቱ ዘይመረጸ? ንሱ ነዊሕ ምስ ናይ ኣሜሪካ ትካላት ምትእስሳር ስለዝነበሮ ኣብ ውሽጢ ሜዳ ኤርትራ ምስ ጎይቶቱ ከምድላዩ ንምርኻብ ከምዘጸግሞ ስለዝተረደኤ እዩ።

አብ መወዳእታ ድማ ድሕሪ ነጻነት ምስ NATIONAL ENDOWMENT FOR DEMOCRACY ዝብል ትካል ብምኻን ናይ ጁ-16 ተቃውሞን አብ ካልኣት ትካላት ብምንቅስቃስ አንጻር ልዕላውነት ኤርትራ ይቃለስ ኣሎ።

አብ ኢትዮጵያ ዝነበረ ናይ ሱላታትን ሱብዓታትን ጸረ- ኢምፐርያሊዝምን መግዛእትን መስፍንነትን ምስዚ ናይ ወያነ ጸብብ ናይ ቢሂራት ምንቅስቃስ ዋላ ሓንቲ ዘተኣሳስር የብሉን። ዶክተራት ይጽሓፉ ወያነ ይዛረቡ ጸቢብ ብሔር ኣካል ናይ መስፍናዊ ኣተኣሳስባ እዩ። ህግ ድማ ሕጂ ዘይኮነስ ካብ ግዜ ቃልሲ ኣትሒዞ ወያነ ካብ ጸቢብ ኣተኣሳስባ ወጺኡ ብሃገር ደረጃ ንክሓስቡ ዘይተኣደነ ጸዕሪ ኣካይዱ እዩ። ወያነ ግን ዕላምኦም ንትግራይ ነጻ ንምውጻእ ካብ መሬት ኤርትራን ኢትዮጵያን ዘሚትካ ዓባይ ትግራይ ንምምስራት ምኻኑ ማኒፈስትኦም ህያው ምስክር እዩ። አብ መወዳእታ ድማ ብሳላ ጸዕርን ምድፍፋእን ህዝባዊ ግንባር አብ ልፍንታዊ መንግስቲ ኢትዮጵያ ክኣትዉ ተገዲዶም።

አብ ዓለም ወይ አብ ፖለቲካዊ ቃልሲ ናይ ዘልኣለም ፈታዊ ወይ ናይ ዘልኣለም ጸላኢ ዝብሃል የለን። ኩሉ ግዜ ንረብሓ ሃገርናን ህዝብናን ዝገድሱ ቀዳምነታት ሂብና ክንሰርሕ ዘየዋላውል ኣማራጺ እዩ።

ግርማይ የማነ

1/04/2020